

समाचार

मणिकंचन केन्द्रों के माध्यम से कचरे का होगा समुचित निपटान

(वार्ड क्र. 20 में नवनिर्मित मणिकंचन केन्द्र का लोकार्पण किया महापौर श्रीमती रेणु अग्रवाल एवं नगर विधायक श्री जयसिंह अग्रवाल ने)



महापौर श्रीमती रेणु अग्रवाल ने आज कहा है कि निगम द्वारा बनाए जा रहे मणिकंचन केन्द्रों (एस.एल.आर.एम.सेंटर) के माध्यम से शहर से उत्सर्जित कचरे के समुचित निपटान की राह आसान होगी, केन्द्रों में कचरे का पृथकीकरण कर गीले कचरे से खाद बनाई जाएगी, वहीं सूखे व उपयोग लायक अपशिष्ट का पुनः उपयोग कर उसका उचित निष्पादन किया जा सकेगा।

उक्त बातें महापौर श्रीमती अग्रवाल ने आज वार्ड क्र. 20 में मणिकंचन केन्द्र के लोकार्पण अवसर पर कही। नगर पालिक निगम कोरबा द्वारा वार्ड क्र. 20 के अंतर्गत आने वाले कांशीनगर में 24 लाख 78 हजार रुपये की लागत से मणिकंचन केन्द्र (एस.एल.आर.एम.सेंटर) का निर्माण कराया गया है, जिसका लोकार्पण आज महापौर श्रीमती रेणु अग्रवाल के मुख्य आतिथ्य एवं नगर विधायक श्री जयसिंह अग्रवाल की अध्यक्षता में आयोजित कार्यक्रम के दौरान उनके हाथों किया गया। इस मौके पर निगम के सभापति धुरपाल सिंह कंवर तथा मेयर इन काउंसिल सदस्य व पार्षदगण विशिष्ट अतिथि के रूप में उपस्थित थे। इस अवसर पर महापौर श्रीमती रेणु अग्रवाल ने अपने उद्बोधन में आगे कहा कि नगर निगम कोरबा द्वारा शहर को साफ-सुथरा रखने व सफाई व्यवस्था को बेहतर स्वरूप देने की दिशा में अनेक महत्वपूर्ण कदम उठाए गए हैं, जिसके परिणाम स्वरूप शहर की सफाई व्यवस्था में बहुत अधिक सुधार हुआ है, लोगों में स्वच्छता के प्रति जागरूकता बढ़ी है तथा साफ-सफाई कार्यों में आमनागरिकों की सहभागिता सतत रूप से निगम को प्राप्त हो रही है।

सूखा, गीला कचरा पृथक-पृथक संग्रहित करें- लोकार्पण कार्यक्रम की अध्यक्षता कर रहे नगर विधायक श्री जयसिंह अग्रवाल ने अपने उद्बोधन में कहा कि निश्चित रूप से महापौर श्रीमती रेणु अग्रवाल के मार्गदर्शन में निगम ने

साफ-सफाई व्यवस्था पर अच्छी उपलब्धियां प्राप्त की हैं, साफ-सफाई कार्यों के बेहतर संपादन के साथ-साथ शहर की स्वच्छता के प्रति जनजागरूकता लाने की दिशा में निगम ने निरंतर प्रयास किए हैं, जिसका परिणाम यह रहा है कि सफाई व्यवस्था में अपेक्षित परिणाम प्राप्त हुए हैं। उन्होंने आमजन से अपील करते हुए कहा कि घरों से निकले हुए सूखे व गीले कचरे को अलग-अलग डस्टबिन में संग्रहित करके रखे तथा डोर-टू-डोर कचरा संग्रहण के लिए आने वाले सफाई मित्र के वाहन में ही कचरे को डाले, उन्होंने कहा कि निगम द्वारा प्रत्येक घर में दो-दो डस्टबिनों का वितरण किया जा रहा है, जिन वार्डों एवं बस्तियों में डस्टबिन वितरित नहीं हो पाए हैं, वहां शीघ्र ही वितरित होंगे, इन डस्टबिनों का उपयोग कचरे के अलग-अलग संग्रहण हेतु करें तथा साफ-सफाई कार्यों में अपना महत्वपूर्ण सहयोग दें।

सामुदायिक भवन का किया गया लोकार्पण – नगर पालिक निगम कोरबा द्वारा वार्ड क. 26 मुड़ापार में गौशिया मस्जिद के निकट 18 लाख रुपये की लागत से सामुदायिक भवन का निर्माण कराया गया है, महापौर श्रीमती रेणु अग्रवाल एवं नगर विधायक श्री जयसिंह अग्रवाल के द्वारा उक्त नवनिर्मित सामुदायिक भवन का लोकार्पण किया गया, उन्होंने फीता काटकर एवं लोकार्पण पट्टिका का अनावरण कर उक्त सामुदायिक भवन को जनसेवा में समर्पित किया। इस मौके पर नगर विधायक श्री जयसिंह अग्रवाल ने कहा कि इस सामुदायिक भवन के निर्माण से यहां के नागरिकबंधुओं को अपने कार्यक्रमों के आयोजनों हेतु एक अच्छा स्थल उपलब्ध हो सका है, आगे वार्ड के नागरिकों की जो भी मांग व आवश्यकता होगी, उसे निगम द्वारा पूरा किया जाएगा, ऐसा मैं विश्वास रखता हूँ।

लोकार्पण कार्यक्रम के दौरान निगम के सभापति धुरपाल सिंह कंवर, मेयर इन काउंसिल सदस्य सीताराम चौहान, रामगोपाल कुर्रे, सुनीता राठौर, पार्षद मनहरण राठौर, वीरसायं धनुवार, वरिष्ठ नेत्री उषा तिवारी, पूर्व पार्षद मुकेश राठौर, गौरी राठौर, सपना चौहान, कुसुम द्विवेदी, विकास सिंह, संगीता सक्सेना, गीता गभेल, शाहिदा कुरैशी, फिरोज अहमद, हाजी अब्दुल गुलाम कादिर खान, हाजी खालिक कुरैशी, निसार अहमद, आबिद अली, इस्तियाक खान, अजगर कुरैशी, आमिर अत्तारी, शेख सलमान, सैयद मासूफ अली, नसीब खान, जावेद कुरैशी, अरमान खान आदि के साथ काफी संख्या में अन्य नागरिकगण उपस्थित थे।